


Lehen il-Malti

MAHRUG

MILL-GHAQDA TAL-MALTI (UNIVERSITÀ)



FIL-QLUB GHERUQI,
TQACĊATNI TISTA', TAQLAGHNI QATT.

It-Tielet Sena

Awissu 1933

No. 30

Stampât fi-"EMPIRE PRESS" 266, Strada San Paolo — Il-Belt

LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

AWISSU 1933]

IT-TIELET SENA

[Nru 30

L-GHAQDA TAL-MALTI

U L-EZAMIJIET

Ma jixraqx li wieħed jiftaħar bih in-nifsu, iżda huwa dmir li wieħed ifaħħar lil min haqqu u aktar u aktar jekk min haqqu t-tifħir hu marbut magħna b'rabta tad-demm jew tar-ruħ. Għalhekk inħoss toħroġ minn qalbi kelma ta' tifħir lill-istudenti mseħbin fil-Għaqda tal-Malti, lill-ħbieb marbutin ma' qalbi b'rabta aqwa mir-rabta tad-demm u nixtieq li jingħaqdu miegħi biex ifaħħruhom il-ħbieb kollha tal-Malti għar-rebħa kbira li rebħu fi-eżamijiet ta' għeluq is-sena.

L-ewwelnett il-premijiet rebħuom kollha l-istudenti tal-Għaqda jġigifieri :

Ġ. Theuma Relf B.A.,	l-ewwel fil-Kors	tat-Teoloġija	b'91	punti	fil-100
Ninu Mamo B.A.,	" "	tal-Liġi	b'93	" "	" "
Kelinu Sammut B.Sc.	" "	tal-Medicina	b'93	" "	" "
R. V. Galea B.Sc.,	" "	tal-Periti	b'93	" "	" "
Dwardu Coleiro	" "	tal-Letteratura	b'81	" "	" "
Ġorġ Cammilleri	" "	tax-Xjenza	b'82	" "	" "

Barra minn dawn għaddew bl-unuri:

G. Formosa B. A. (Liġi); Agius E. B.Sc. u Borg Ch. B.Sc. li ġew it-tieni, Ġer. Cammilleri Samut, Ġ. Buġeja (Medicina) Ġ. Savona li ġie t-tieni (Periti); G. Lupi (Litteratura), Oscar Zammit li ġie t-tieni, T. Anastasi u T. Warrington, li ġew it-tielet, Mary Caruana, A. Micallef u Andrè Cassar (Xjenza).

Minn 6 li ħadu l-grad B. A. tlieta huma tal-Għaqda: Dwardu Coleiro, Ant. Buttigieg u Ġuże Aquilina.

Minn 11 li ħadu l-grad B.Sc. sebgha huma tal-Għaqda: Ġ. Cammileri, O. Zammit, T. Anastasi, T. Warrington, Mary Caruana, A. Micallef, A. Cassar.

Mill-Kors tal-Ispizjari s-sinjorina O. Tayar giet it-tieni Dan ir-risultat ifisser aktar milli nistgħu ngħidu bil-kliem. Ifisser li l-Għaqda hi magħmula mill-aħjar studenti, li huma mixgħulin b'hegga l-aktar kbira għal kull tagħlim U jekk il-qawwa, il-ħajja, ir-ruħ ta' Università qiegħda fi-ħedma fit-tħabrik, u fit-tagħlim ta' wliedha li huma l-istudenti tagħha, għandna l-jedd kollu ngħidu, u ħadd ma jista' jmerina li l-Għaqda tal-Istudenti, fil-waqt li tiġbor fiha ħedma, tħabrik u tagħlim, tiġbor ukoll gewwa fiha il-qawwa, il-ħajja, ir-ruħ tal-Università.

Jekk il-ħedma tal-Għaqda ma tistax tinfred mill-ħajja tal-Università, mela l-kelma tal-Għaqda hi l-kelma tal-Università. Ħadd ma jistagħgeb b'dal-kliem. Ma nħarsux lejn liġijiet u regolamenti li jitbiddlu maż-żmenijiet, izda nħarsu biss lejn dak li ma jitbiddel qatt, jigifieri, li kull Università u kull Dar oħra ta' tagħlim tgħix, tikber u titqawwa bit-tagħlim ta' wliedha. Għammar Università bi rjus dgħajfin u int ikollok ġisem bla ħajja, jew mitruħ, bla saħħa nofsu mejjet. Għammarha bi rjus miftuħa għal kull tagħlim u int ikollok sur l-aktar qawwi, xemx li ssahħan u ddawwal, u xxerred kullimkien il-ħajja. Jitbiddlu ż-żmenijiet u jitbiddlu l-liġijiet imma dil-verità ma titbiddel qatt.

Kelma oħra li titfa' aktar daww fuq il-ħedma tal-istudenti tal-Għaqda. Is-Sur Ġ. Aquilina, wiehed mill-aqwa ħaddiema tal-Għaqda u mill-aħjar kittieba tal-Malti huwa l-editor ta' *The Journal of the Malta University Literary Society*, u kittieb ta' poezijiet bl-Ingliż imfaħħrin mill-Ingliżi. Jikteb ukoll sikwit bit-taljan fil-*Brigata* tal-istudenti. Ant. Buttigieg kittieb u ħaddiem ħabrieke tal-Malti hu mdaħħal fit-tmexxija tal-*Journal*. Is-Sur V. Pellegrini, kittieb tal-Malti u editor tal-*Brigata* kiteb ukoll

ktieb ta' poezijiet bit-taljan. U l-oħrajn kollha jiktbu. jaħdmu u jħabirku mhux biss għall-Malti, iżda għall-Ingliż u għat-taljan ukoll. Din hi l-aqwa xhieda li qalb l-istudenti tal-Għaqda mhi mdennsa bl-ebda fehma mistura.

Għalhekk nifirħilhom b'qalbi kollha n nixteqilhom b'ruħi kollha li qatt ma jibirdu mill-imħabba tagħhom lejn il-Malti u lejn it-tagħlim kolu.

P. P. SAYDON.

TAHT L-ARLOĠĠ IL-QADIM

TAL-KASTELL TA' GHAWDEX

HSEBIJIET

M'għadekx iddoq, m'għadekx issamma' leħnek
 Fil-misraħ ċkejken illi hemm quddiemek
 Li bħalek jaf elf grajja
 F'tislit bejn mewt u ħajja.

Kollox sieket fil-belt fejn dari leħnek
 Semmajt minn dar għal dar f'lejljet kennija,
 Id-djar li taw is-sħana
 Mnejn tnissel dal-gens tagħna.

Kollox sieket fil-belt; it-triqat jibku
 Bikja ta' baħ, ta' dieg li jidħol f'qalbek;
 U l-ħsieb tħossu jitrighed
 F'dehriet ta' żmien imbigħed.

Minn dawk it-twieqi zghar tad-djar imgarrfa
 M'għadhomx jixirfu u euħ igħassu bil-ħniena
 Biex tfittex isemmagħhom
 Is-siegħa tal-ħolm tagħhom.

U l-għases fuq is-swar m'għadhomx jixirfu
 Sabiex jaraw daqqitx is-siegħa ħelwa
 Li ftit mistrieħ tatihom
 Mill-għejja li tifnihom.

U l-ebda kavalier ma jiġi jgħarrex
 Il-ħin li fih jiltaqa' mal-maħbuba
 Li qalbu nebbħithielhu,
 U d-dinja caħdithielu.

L-inqas ma twiegbek il-qampiena ċkejna
 Tal-Knisja żgħira qalb l-irdum minsija,
 Fejn bħalek tgħanni b'karba
 Taż-żmien li tar il-ħarba. (1)

Ma' nofs il-lejl, il-ħin tal-kbar konfoffi,
 M'għadekx tharrab mill-ħabs xbejbiet u żgħazagħ,
 Kif iġhidu ħafna għana
 Li taf il-kotra tagħna.

Int biss, arlogg, int biss taf tgħidha sewwa
 Il-ġrajja ta' dil-belt il-lum bla ħajja,
 Għax int qejjist lil jiemha
 Ta' dmugħ, ta' demm, ta' sliema.

Għax int ukoll daqqajt is-siegħa kbira
 Ta' dik ir-rebħa illi fdietna għal dejjem
 Xhin Malta b'qawwiet driegħha
 Għagġbet lid-dinja sħiħa.

GORG PISANI

(1) Il-knisja ta' San Ġuzepp il-qadim

KELMA ĠĠIB LILL-OHRA

“Ejja nilagħbu” għajjat Wenzu, tifel maħmuġ u mċewlaħ, waqt li xiref f’bieb id-dar, b’kisra daqsix f’idu, lil Karmenu li kien joqgħod quddiemhom. Karmenu, tifel ta’ xi seba’ snin, kien fit-tieqa b’bott tal-landa f’idu mimli kafè u ħobz imfittet.

“Ġej, Wenz” għajjat mit-tieqa, bela’ malajr il-kafè u niżel jigrì. Wenzu ħareġ żugraga daqsix mill-but, b’sitt ħabbiet għamel dawra fl-art u tafa’ s-sitta fiha. Dawwar il-ħabel maż-żugraga xehitha fl-art, u beda jerfagħha fuq qiegħ idu u jifagħha fuq is-sitta, biex kieku joħroġha mid-dawra. Wieħed wara l-ieħor damu jilagħbu daqs nofs siegħa, iżda fl-aħħar messet darba lil Wenzu u ma satax jolqotha s-sitta. Wenzu kien izommha ż-żugraga u ma riedx thalliha tgħaddi.

“Narġa’ nilgħab,” qal, “din ma tgħoddx.” Karmenu tfantas, “Lili jmiss” qal “inti lgħabt.”

Narġa’ nilgħab” tenna l-ieħor “għax iż-żugraga tiegħi.” F’dak il-ħin lehen werżieqi ta’ mara, omm Wenzu, għajtet minn ġewwa : “Wenzu”. “Hawn” wieġeb dak minn barra, waqt li l-istess lehen reġa nstama: “Ejja l’hawn, ja xitan.”

“Mela ma rridx nilgħab,” qal Karmenu, “kiesah.”

“Kiesah inti” tenna Wenzu “mela jien” u f’dan il-waqt resaq lejn sieħbu u ġibidlu tiġbida xagħiru.

“Ma” werżaq Karmenu, li tawwal idu biex ixejjer daqqa ta ħarta lil Wenzu.

Omm Karmenu, Katarin, ħarġet tigrì minn ġewwa għal għajta ta’ binha, u meta rathom imqabbdin f’xulxin, bla ma qagħdet tiffi min minnhom kellu ħtija, ġibdet lejha l’binha minn driegħu, u niżżlet xi daqtejn fuq dahar Wenzu. Omm Wenzu, Manan, donnha kienet qiegħida tissajjahom minn wara l-bieb, għax malli rat lil Katarin tmiss lil binha, ħarġet tigrì daqs balla, ġibdet lil Wenzu lejha u qalet : “Katarin meta trid xi ħaġa, ejja sib lili mhux lil ibni, għax dak mhux ta’ idejk, ja kiesha li int, jew tgħir għal ibni, għax lil tiegħi dahħluhuli l-iskola u tiegħek baqa minn barra.”

“Ma dahħluhx l-iskola għax għadu żgħir. M’hemmx għal-fejn ingħir. Tgħir int għalija mela jien, għax ir-raġel tiegħi daħal mal-gvern, u tiegħek landier ta’ ħabba.”

“Ajma jommi,” reġgħet Manan, “mur ara x’post għandu mal-gvern : kennies.”

“U biżżejjed, ja wiċċ il-mewt, kullħadd igħid li int marida, daqs kemm int safra u ħadra, donnha l-għira q’ed tagħmel bik” għajtet Katarin.

“Mhux sfura dik Katarin,” qalet Manan, “dik bjuda. Mhux bħalek sewda tuta donnok torka. Għax ma tgħidx bid-daħk li jidħku bik meta toħroġ xi ħarġa b’dak wiċċek donnu vopa im-

kaġhbra fid-dqieg u biex tnaqqas ftit is-swidija. Dak għandek tghid, ja dandaluna, għajjura, kiesha."

"B'daqshekk ma tnaqqaslix ġiehi," qalet fis-saħna "Katarin, "qatt ma sliftni xejn u ma raddejtulekx. Fejn baqgħet sejra dik il-pjanċa li sliftek, Katarin? fejn baqgħet sejra? tajthieli hux? naħlef li mindu tajthielek ma rajthiex b'għajnejja. Halliela."

"Halliela, halliela jien, Manan?" qalet Katarin, "l-ewwelnett il-pjanċa raddejtthielek, u mbagħad ma tiftakarx meta raw lil żewġek bil-lejl jaqbeż il-ħajt ta' l-għalqa tas-Sifu bi xkora fuq dahru, u kif laqatha mal-ħajt kien hemm xi erba' tigigiet go fiha li bdew igħajjtu għajjat tax-xjaten? Jien jew żewġek hallelin, Manan?"

Manan rat li messet pont ħażin, ma kenitx ħasbet x'setgħet twegħibha Katarin, w-instantet għax nafuha aħna l-istorja tar-rħula: donnhom ikunu q'ed jistennew xi ġlieda, għax malli żewġ nisa jwerżqu, ir-raħal johroġ bi ħgaru. Manan sħat u riedet iddawwar il-bieċa

"Imma ma rajtux int," qalet, "smajthom biss igħidu, u dak li jgħidu n-nies tiħux għalih. Imma jiena naf li l-pjanċa ma tgħajthielix. Halliela."

"Halliela int, kiesha, sewda, maħmuġa..."

"Maħmuġa, safra..."

"Tgħajjarnix iktar, għax hekk igħaddi kuntistabbli żgur inħarkek, halliela."

l-anqas laħqet qalet, li fil-kantuniera ma deherx Karmnu l-pulizija. In-nies li kienu hemm iħarsu, bdew jitolqu, imma ż-żewġ nisa fis-saħna li kienu baqgħu jiggieldu u ma baqax hemmekk ħlief Pawlu l-Iskurdar. Malli wasal Karmnu, iż-żewġ nisa sfaru, bdew jerġgħu l'ura u jwaħħlu waħda fl-oħra. Karmnu qata qasir u ħarrihom it-tnejn.

Mar fuq Pawlu l-Iskurdar u qallu: "Pawl ħa nħarkek bħala xhud."

"X'inhu, x'inhu, xhud?" qal Pawlu, li kienu jgħidulu Skurdar għax kien, miskin, nieqes daqsxejn minn moħħu.

"Xhud, iva. Tini ismek u kunjomok, fejn toqgħod u x'taġħmel."

"Jiena, jiena ma nagħmel xejn, noqgħod ma' missieri u jisimni Pawlu l-Iskurdar."

"Iva missierek fejn joqgħod" qal Karmnu l-pulizija.

"Missieri, missieri joqgħod hemm id-dar taġħna, wara l-knisja."

"It-triq ma tafx x'jisimha?" tenna Karmnu.

"Minn daqshekk iwa, Sda. San Ġwanni t'Alla Kruċ, No. 4."

"Biżżejjed daqshekk" qal Karmnu daħħal il-lapis wil-karta fl-but u telaq.

Pawlu l-Iskurdar mejjel kemm kemm il-beritta, tefa l-pipa f'halqu, dahhal idejh fil-but u qaghad jara lil Karmnu sejjer. Meta dan ghab, Pawlu ccaqlaq, "hawn jien" qal "imharrek b'xhud, ghal quddiem il-magistrat, tajba tassew."

GIUS. PACE.

26/1/1933.

GHASAFAR

Fil-wita tas-sema—nilmaħkom tittajru
Iżżuru lil ħdura—lill-bliet, lil widien;
Nilmaħkom fil-gholi,—għannejja ta' l-ajru
iżżejnu l-ħolqien.

Ix-xemx tisreg fuqkkom—mingħajr ma twaqqilkom
Il-mixi tal-ġwienah—fis-saltna tan-nir;
Il-kesħa xitwija—le' l-ghana 'żzommilkom
go qalbkom ilsir.

Ir-riħ le' jbeżzagħkom—jekk b-qilltu, jgħattikom,
Għax tibqgħu fil-gholi—tifirqu 's-smewwiet;
Id-dalma m-hix niket—biżżejjed għalikom
id-dawl tal-kewkbiet.

Nilmaħkom għassiesa—fil-bejta li bnejtu
Bit-tibna li ġibtu—bla tafu minn fejn:
Għiduli: Għorfitkom—biex twaqqfu kif bdejtu,
jekk intom bla jdejn?

Fuq friegħi tas-siġar—tistrieħu ferħana:
Jinstema leħinkom—fil-bogħod jidwi, jdub.
Min kien imgħallimkom—biex tinsgu dak l-ghana
l' isaħħar il-qlub?

Weħidkom għaraftu—titwieżnu fuq rixkkom,
Fil-gholi tintelqu—fuq xmajjar fuq bliet;
Weħidkom libbistu,—sawwartu leħinkom
b-eluf ta' ħlewriet.

Dik l-id wisq setghana—go fikom jien nilmaħ
Li tiġi tfarraġni—fin-niket, fid-djieq;
Li toħlog, li 'xzejjen,—li tkexkex, li tferraħ:
id Alla 'l-ħallieq.

KARM. VELLA

Frar 1932

TISWIR TA' KLIEM ĠDID

II. VERBI

F'Lehen il-Malti ta' Lulju (faċċ. 71) urejt kif nistgħu noħorġu verbi ġodda minn kliem li għandna. Il-lum sa nsemmi fuq għamla oħra ta' verbi li nistgħu nsawwru minn kliem ieħor.

Mill-aġġettiv *dghif* nistgħu nagħmlu l-verb *dagħhaf*, *jidgħhaf* li jfisser *sar dghif*, *debbli*, *bla saħħa*. Hekk nistgħu ngħidu: *Narah jidgħhaf bis-siġhat*; *naħseb li għandu xi marda fuqu*. U minn *dagħhaf* nistgħu noħorġu l-verb *dâgħhaf* (flok *dagħghaf*) n ngħidu: *Il-marda dâgħffitni wisq, ma nistax niehu ruħ*.

Għandna l-verb *għallem* u *tgħallem*, iżda ma għandniex *għalem*, *jagħlem*. Għax ma ndaħħlulx ukoll fil-kitba? Bosta drabi nistgħu ngħaddu mingħajru u ninqew bil-verb *jaf*, *kien jaf*; hekk flok: *jien nagħlem* ngħidu *jien naf*, li jfisser haġa waħda. Iżda l-verb *jaf* ma jistax jaqđina f'kollox. *Jaf* ifisser haġa ta' issa; *kien jaf* ifisser haġa tal-imġhoddi, imma haġa li ddum xi żmien; biex nfissru haġa tal-imġhoddi imma li ssir f'hin wieħed il-verb *jaf* ma jaqđiniex. Nisselfu l-verb *għaraf*? Imma bejn *jaf* u *jagħraf* hemm qabza li kullhadd iħossha. Għalhekk jekk irridu niktbu bir-reqqa, jkollna ninqew bil-verb *għalem* kull meta ma nistgħux ninqew bil-verb *jaf*. Bħalma fit-taljan ma nistgħux ngħidu *egli sapeva* flok *egli seppe*, hekk ukoll lil-Malti ma nistgħux ngħidu: *kien jaf* flok *għalem*. Mela għandna ngħidu *għalem* kull meta *kien jaf* ma jfisserx tajjeb il-ħsieb tagħna; bejn *jagħlem* u *jaf* l-għażla f'idejna.

Għandna wkoll *sellem* imma ma għandniex *silem*. CARUANA jsemmih fid-Dizzjunarju bħala verb li ffit u xejn jimxi *Sellem* ifisser *tixtieq is-sliem* u *sliem* ifisser *ġid*, *riżq*, *ħajr*. Mela *Silem* ifisser *kien tajjeb*, *kellu l-ġid*, *ir-riżq*, *is-sliem*. Hekk nistgħu ngħidu: *it-tajjeb dejjem jislem jekk mhux f'did-dinja*, *fl-oħra*.

Minn *zghir* nistgħu nagħmlu l-verb *zaghhar* u ngħidu: *Iż-zghar jixtiequ jkbru u l-kbar jixtiequ jzaghru*. Il-ħtieġa ta' dal-verb ma nħossuħiex wisq għax għandna l-verb *ċkien* li jfisser bħalu. Iżda *ċkejken* u *zghir* jixxiebhū imma ma jaqblux fit-tifsir tagħhom.

S'issa qegħdin biss nuru l-triq lill-kittieba ż-zgħażaġħ. Biex naqđulhom f'idhom u minexxuhom ukoll f'din it-triq wegħ-rija, nħajjruhom li jibđew huma wkoll isawwru kliem ġdid mill-kliem li għandna u jibagħtuh lilna biex nifluch. Il-kliem li jkun imsawwar tajjeb ingħibuh b'isem il-kittieb.

P. P. SAYDON.

WARD MALTI

V.

GHANJA

Irrid natik għanja
li fost l-għana kollu
li gie minsug lilek
ħadd s'issa ma tak;
għax kif tidher lili
hekk ħajja, hekk sbejħa,
ja art ta' twelidi,
ħadd m'għaraf jarak.

Min ħatrek rebbieħa
fil-ġlieda mal-Mislem,
min tellgħek fil-għoli
imħabba t-twemmin;
lil wieħed tat l-għanja
il-ferħa tar-rebħa,
lil l-iehor ta' Kristu
is-sewwa tad-Din.

Oħrajn meta l-għaref
mar jikxef l-imgħoddi
ta' żmien l-aktar bgħid
mid-dlam ta' l-egħrien,
mill-għaxqa misruqa
imgħagġba bid-dehra,
ħallew tal-foħrija
minn tagħhom l-ilsien.

Mhux hekk l-għanja tiegħi!
kif twieldet jaf Alla
li l-ġnus mar iqassam
kull wieħed għalih,
u nissel f'kull bniedem
għal artu, għal ġensu
dil-ġibda li tħegġeg
ta' qalbu fil-qiegħ.

Hekk twieldet, bħal xitla
ixxettlet u kibret,
bħal sigra midditli
go qalbi l-egħruq,
saqqejtha, saħħaħtha
bid-demmm ta' żgħożiti,
b'dad-demmm li f'imħabbtek
jien minnu maħruq.

Għax jiena, bħal mara,
bħal mara li ssaħħar,
li tbellah, li ġġennen
urajk jien miġbud.
Hekk hekk, hekk inħobbok
w-inħoss gewwa sidri
li ngħix ma nkunx nista'
jien minnek mifrud.

Min jaf kemm-il-darba
fil-ljieli tal-qamar
qgħadt nisma' lill-baħar
ibusek fis-skiet
u b'rogħda ta' għira
mikdud mill-imħabba
gerżumti ħassejtha
b'demm qalbi intliet.

Min jaf kemm-il-darba
fil-qilla sajjija
nixxemmex int rajtni,
mitluf f'ħarsa lej, k,
nistħajlek xi tfajla
kif niezla fil-baħar
waqt jien kont nissaħħar
għad-daħka t'għajnejk.

Għalhekk malli ismek
 jien nisma' nintilef
 bħal kieku f'dagħdigha
 ta' bniedem marid,
 u nħoss qalbi tferfer
 ġo ħruq liema bħalu
 u donnha minn sidri
 hi taqbeż tkun trid.

Għalhekk jien nigġielel
 b'din saħħti, b'dan moħħi,
 biex dak li hu tiegħek
 jittiesef lè xejn,
 għalhekk jien nitfittet,
 nitmashañ, nitqabad,
 biex int ma tkunx iċken,
 milli inti u fl-għajnejn.

Int biss għallimthieli
 qalila l-mibegħda
 għal min irid jaħqrek
 jew jixħtek fit-tajn,
 sew sew jekk barrani,
 jew hija nobogħdu
 għalih ma hemmx maħfra:
 għal miegħu għajn b'għajn.

F'dit-telfa qawwija
 din l-għanja hejjejtlek.
 Imkebbsa xewqati
 bħal gamra għalik,
 ħabbatli kull daqqa
 li tmur mat-tqabbila
 ta' demmi li jagħli
 ġo ġismi t-tektik.

U wara li l-bewsa
 tal-mewt minn ġo fija
 ittajar lil ruħi
 għaž-żmien ta' bla jiem,
 jien nibqa' nismagħha
 w-hi tibqa' tghannili
 din l-għanja wild ruħi,
 għax ruħi bla tmiem.

C. M. B.

IL-POEŽIJA TA' NINU CREMONA

(*Jorbot ma' faèè. 79 tan-Nru. 29*)

Issa nilhqu *Lil Mikiel Anton Vassalli*; tarrafna moqbejl li f'din il-għanja l-poeta jħalli ruħu tintrikeb iż-żejjed mill-istorja bħala storja. U tassew din il-poeżija jonqosha n-nifs tal-ħajja li jgħerri d-demm fil-gisem u jislet il-ħieffa tal-ħsieb mill-moħħ. Aqrawha u taraw kif il-ħiaqq miegħi. F'zewg sunetti Cremona ried jgħbor il-ħajja tal-magħruf kittieb tal-*Mylsen* malti li aħna ngħoddu bħala l-ewwel missier ta' dan l-imcawlaħ ilsien tagħna. Li twaħħal f'rasek tfisser ħijel jew ħsieb f'poeżija mhux biżżejjed jekk qalbek tilagħbek. U lil Cremona din id-darba qalbu lagħ-bitu bl-ikreh, għax ħallietu jaħdem għrajjet Vassalli fir-rabta tal-virus wir-rima mingħajr ma silfitu l-ebda xrara mir-ruħ, dik ix-rara li tixbaħ lil nifs Alla fuq il-gisem—tafal ta' l-ewwel bniedem. Fi ftit kliem, mingħalija din il-għanja hi tifliqa f'ruħha u qoxritha daqs kemm hi tifliqa statwa ta' artist għajjen li f'ħarset għajnejha ma għandha xejn mill-ħajja. Għax il-ħsieb fil-poeżija jehrieg tghoddsu fil-ilwien tal-fantasija u l-aktar għrajjet l-istorja, fihom infushom nixfin daqs mara għakka msagħtra, għandhom jiehdu ħajja żagħżugħa ħajja mlewna mill-fantasija żewwieqa tal-poeta.

Fil-għanja li tigi dlonk wara "*Šħab Għaddej*" il-poeta jxebbaħ taqlib il-ħajja mal-mixi ta' šħaba ħarbana tul l-ikħial tas-sema. Jinhass f'din il-poeżija, kif armajn f'kollha bħal krib minn ħajtu, għax is-šħaba bajda gerrejja tfakkru fix-xjuħija li laħqitu qabel iż-żmien:

L'id bierda, taqqalija
tal-ħsieb bajditli xagħri...

ighid "*F'Xatt il-Baħar.*" L-istess ħsieb ifisser fi *Šħab Għaddej*:

Imm'int tibqa' b'għirja waħda
sejra dejjem, dejjem sejra,
u tħallini b'qalbi mcaħħda
minn ferħ abjad tas-smewwiet,
minn tehlil ħafif tar-riħ...
Bħalek ta' ċkuniti għaddiet
l-għodwa mdawla li tghattiet
b'mantar sewdieni,
ta' qerq, ta' pwieni
xejħuli żmieni.

Joghġobni kliem il-għannej lis-sħab li jiksi wiċċ is-sema :

Sħab bajdani li fi hġankom
 tgħammru d-dell li jaħbi x-xemx,
 raff ta' rjus, minn taħt hitankom,
 telgħin donnkom is-saltniet
 b'dik il-mixja, siekta twila,
 x'sejrin tħabbbru; dlamijiet?
 jew il-ħgejjeg taż-żilżliet (1)?

F'ghodwa xemxija,
 il-gmiel, id-dija,
 għaliex se' tistru
 qabel fl-għaxija?

F'dawn il-vrus hemm tixbihat sbieħ x'ittigħem.

Issa niġu għal għanja *Lilek Ja Mara*, poeżija miktuba bħala tifkira fl-album ta' waħda li darba kien haħb. Siwi letterarju hekk hekk, u l-istess ingħidu għal ta' warajha "*Imħabbtek, Ja Xbejba...*" għanja ċkejna miktuba fl-album ta' tfajla, proneputija tiegħu. F'din ta' l-aħħar Cremona haddem il-ħsieb imfisser minn Dryden f'dan il-kliem: "Let grace and goodness be the principal loadstone of your affection. For love which *hath ends will have ends*, whereas that which is bounded in true virtue will always continue.

Usalna fl-aħħar ta' l-aħħar. *Għanja Tar-Rebbiegħa* tagħ-laq il-gabra kif jixraq, b'mużka sħiħa, il-mużka li toħroġ minn ruħ għatxiena għas-sliem wil-mistrieħ wara tant għawġ u lehġa ta' nifs maqtuġħ bid-dwejjaq. Il-poeżija hi friska fix-xbieħat, ħajja fil-ħsieb, imfawwra bl-enerġija tat-Tama li tqum fir-ruħ mal-qawma tan-natura. Kollox intemmlu lil Għannej imma baqalu l-aħjar ħaġa: It-Tama u hu lil din jistennieha.

niezla minn qalb l-iħħab b'qawsalla f'rasha
 u liebsa l-abjad kollha fuq mogħdija
 ta' hġura miexja;

sakemm Hi "f'ħoġorha l-wasa' tmiddu rasu "bil-ħolm mixwija — ta' biza' kbir" u traqqdu mistrieħ f'nagħsa sabieħa "fuq imħadda ta' tarbija."

Il-poeżija tispiċċa b'tislima lill-"Omm t'Alla Mbierka" "Kewkba tal-Baħħari," "Faraġ ta' l-Ulied ħatjin," sabieħ din traqqadlu l-irwiefen ħorox ta' ħajtu u teħles "lil Ruħ Mifdija." *Għanja Tar-Rebbiegħa*, minsuġa f'erba' sunetti, għalkemm fiha xi tifliqiet il-hawn u l-hemm, toqgħod ma' l-isbali għana ta' Cremona.

(1) żilżliet: sajjetti

Għaddejna l-poeżijiet ta' Cremona kollha mbarra "*Il-Mewt tal-għasfur ta' Lesbja*" li hi traduzzjoni minn traduzzjoni oħra. Ma nifhemx li ma tghillettix xi ftit fit-tifsir ta' l-isiebu, imma, kif dejjem għidt hadd ma hu marbut joqgħod għal fehmiel tiegħi f'kollox. Xogħli ma hux dommatiku, jgħifieri xogħol li għandek tilqgħu b'moħħok u għajnejk magħluqa. Xogħli jrid ikun daqs-xejn ta' dawl, dgħajjef kemm hu dgħajjef, għal min irid itiegħiem it-tajjeb ta' l-aħjar poeti maltin. Hu x'inhu dejjem tajjeb tgħallem li mqar fl-aħjar kittieba jista' jkun hemm il-karfa mħalta mal-gamħ safi u mimli.

Qabel nagħlaq xtaqt nuri jekk Cremona għandux ikollu sehem mal-għaqda ta' l-aħjar poeti maltin, u mbagħad jekk għanjietu jistgħux isiru popolari. Dan imma kien irid xogħol li jisboq il-fin wil-wisa' li għandi f'idejja li kelli nurih għat-tul u kif imiss. Għalhekk fil-qasir inwieġeb li Cremona haaqu post ma' l-aħjar poeti maltin, mhux bhala l-aħjar wieħed fosthom imma bhala wieħed li għanna tajjeb biżżejjed biex jista' joqgħod, għalkemm xi targiet l-isfel, ma' l-aħjar għannejja maltin. Tassew li hu mhux dejjem għaġen għanjietu bil-ħass tal-qalb li għandu iġelben safi daqs qatra nida fuq tebqa ta' warda, tassew li xi darba l-isieb iġebbd u minn saqajh iżżejjed sa donnu jaqlalu ruħu, tassew li l-kelma mhux dejjem iħaddimha

"Bħalma l-ħaddied fil-forġa
l-ewwel jikwi l-ħadida,
imbagħad ftit ftit jaħdimha
sa' tiġi kif iridha (A. CUSCHIERI)

imma b'daqshekk hadd ma jista' jiħad li bosta drabi l-qalb titkellem f'għanjietu, tirkeb il-isieb, tingħaġen ma' ruħu f'ghanja mnissla bil-għer uq wix-xniexel minn dak li ħass u ġarrab f'ħajtu.

Izda b'daqshekk għanjietu jistgħu qatt isiru popolari, jgħifieri jixterdu fost ġensna bhala ħaġa ħafifa għal fuq il-widna u għaslija għal fuq ilsien? Inghid għalija naqtagħha bla ma nteġħimha: il-poeżija ta' Cremona mhux la kemm tkun popolari mqar meta l-Malti għad ikun ħa seħmu fl-edukazzjoni maltija, u dan għaliex Cremona hu jebes fil-bini tal-isieb, u, imqar fl-aħjar tiegħu, trid tħabbat rasek biex tifhem. Sbuħija hemm, imma trid tistabar tfittixha qajl qajl, sa ma tolqotok u tidholluk f'ħass-qalbek. Popolari mhux la kemm intenni, imma ta' warajna mbagħad ma jistgħux jiħdidulu l-post li haaqu sew fl-antologiji li għad igħaaqudu, kemm fl-istorja ta' l-sienna.

GŪZÈ AQUILINA.

IX-XELLUGI U L-HARBUX

Ix-Xellugi kienet gratlu l-ħsara: u ma qalx "aħjar hekk jew aġħar", kif kien imdorri jgħid sa minn żgħoritu; imma webbilha f'rasu li jkun jaf min kien il-bidu ta' l-għawġ li kien waqagħ fuqu. Kienet metitlu l-baqra l-bajda: l-aħjar baqra tal ħabib li kellu: u x-xitan dahħallu f'rasu l-ħsieb ikrah li xi ħadd kien għajjinhielu; għax ħafna bdiewa ilu kienu jemmnu sħiħ fil għajn il-ħażina u biex ibighiduha minnhom kienu jbaħħru kullma kellhom bid-duħħan taż-żebbuġ imbierek.

Barra mill-mewt tal-baqra kienu grawlu ħsarat oħra; għax ħalba xita ħin bla waqt bellitlu l-andar kollu, u t-tagħam beda jmermer u jitherra, u l-għalf tal-bhejjem, il-ħixielef, għalkemm ma ttiefsux wisq dejjem tilfu mir-riħa bnina li kellhom qabel. Kif wieħed jista' jaħseb, qalb ix-Xellugi ngħafset bil-għali, u xtaqet issib il-mistrieħ f'xi ħaġa, u bdiet tnebbħu b'dak li kien ġara, u b'dak li kellu jagħmel. Għax, kif għedna, ix-xitan kien hadlu nofs qalbu u kien qieghed iżeffinha fis-setgħa tiegħu.

Għalhekk dan il-bidwi ħaseb li d-deni f'daru kien ġebulu l-flien li kien għajjenlu ġidu w seħetlu kollox. Meta daħal ġe moħħu dan il-ħsieb ikrah, il-mibegħda f'qalbu bdiet dejjem tiżdied sakemm għalbitu għal-kollox u n-nar ta' kull fdal ta' imħabba ntefa, u lill-flien xtaqlu d-deni, u ntebaħ li bil-qadja ta' din ix-xewqa biss huwa sata' jsib il-faraġ ta' qalbu mikduda u magħawma f'baħar imrar.

* * *

Kienet lejla għal ħabta ta' nofs Awissu: id-dlam għawweb u ħeba kollox, għax il-qamar iddawwar u ma ħareġx biex idawwal is-sema w l-art, u x'ħin inbagħad wera rasu, kien donnu qieghed jitqâbad ma' sħab iswed li jbeżza: u l-bgħid fix-xefaġ kont tilmaħ xi denb ta' berqa mingħajr ma tisma r-ragħda tkarwat. U l-ħin ħelu tas-sajf inbidel u ħabbar kesħa tax-xitwa; bħalma tbiddlet qalb ix-Xellugi li ma' kullħadd kien magħruf bħala raġel tajjeb.

Il-flien li fiħ kien ħaseb ħażin ix-Xellugi, kien imlaqqam il-ħarbux, għax kien iħobb jistâd għal-ħriebeħ u kien jaqbad ta' sikwit. F'din il-lejla kerħa, huwa kien ħieni bħal dari, u miġbur fir-razzett tiegħu, kien qieghed jixxieghel maż-żagħar tiegħu, bil-bieb tal-bitha miftuħ biex jista' jara t-tjur inaqqru s-smida magħsuda bix-xorrox u jisma l-fniek iqarmċu x-xgħir, jew il-ħsejjes daqxejn il-bgħid tal-ifrat jixtarru u taż-żiemel jizher donnu jsejjaħ lil xi ħadd: u minn hawn sata' wkoll iħares

bil-ferħ go qalbu lejn seħbitu, li b'daħka ħelwa fuq wiċċha kienet qiegħda tnajjar biex tħejji l-ikla ta' fil-għaxija u kienet qiegħda tħabrek biex tfttex taqdi l-aħħar xogħolijiet tagħha. F'kelma waħda f'din id-dar kienet qiegħda ssaltan il-barka ta' Alla u il-ferħ li jinbet mill-ħedma u mill-bżulija: waqt li f'razzett ieħor kien hemm wieħed li kien qiegħed iħarbex biex jeqred dan il-hena u iġib is-srim billi kien kiser it-tieni Amar Kbir tal-Mulej.

Hawn waslet mara xiħa għakka, ix-xbiha tal-kruha, qisha għula; u marret quddiem il-Ħarbux u talbitu ċarruta biex torbot siqha għax qalet li kienet ġerħitha hi u niezla minn fuq ħajt tas-sejjeħ. It-twajjed bidwi ma dewwimħiex tistenna, imma taha dak li riedet, u meta ħarġet biex titlaq xtaqilha l-lejl t-tajjed. U din ix-xiħa bla ġieħ daħket daħka ħażina u bil-għaġla qabdet it-triq għal għand ix-Xellugi biex tatih iċ-ċarruta li hi ma kenitx teħtieġ għal-brix ta' ġisimha.

* * *

Dak il-lejl, meta l-qamar moħbi fis-sħab iswed kien wasal fil-għoli, min kien għaddej minn qrib ir-razzett tax-Xellugi sata' jxomm riħa ta' ħruq għax ix-xiħa kienet qiegħda taħraq iċ-ċarruta li kellha tikxef jekk il-Ħarbux kienx ħati jew lè. Id-duħħan tqagħwex fi sriebet suwed u għal-ewwel tela l-fuq u u nħeba imħallat mad-dlam. Imma f'daqqa waħda ġie x'mejlu lejn ir-razzett tal-Ħarbux!

Għal din id-dehra, ix-Xellugi feraħ, u iżza ħajr lix-xiħa għax bis-saħħa tagħha għaraf min kien il-ħati li għajjinlu daru u issa hu sata' bil-jedd kollhu jħallas id-deni bid-deni.

Għax il-mara kienet maħtura biex tgħid min għajjen, billi ġġib ċarruta minn għand dak li fih ikun intħaseb ħażin, u billi taħraqha u tara u tifi bir-reqqa jekk id-duħħan imilx imqar ħarira waħda, lejn dak li kien miżmum b'ħati; u din id-darba kien miel sewwa u għalhekk il-Ħarbux kien ħati ħafna.

Id-deni li x-Xellugi ħaseb li jagħmel lil Ħarbux kien dan: ried iġhajjinlu l-ġid tiegħu u għal dan ix-xogħol qabbad mara li kienet magħrufa bħal dik li kellha l-aġħar għajjn u li għalhekk kienet tgħajjen dak li kienet trid. Din il-mara, lewn wieħed, għagna waħda, bħax-xiħa ta' qabel, marret biex taqdi lix-Xellugi bil-ferħa. Imma xogħolha safa' fi-xejn għax il-Ħarbux ma ġralu xejn.

Meta x-Xellugi ra dan, intebaħ li kien emmen dak li ma kellux jemmen, u għamel dak li ma kellux jagħmel u ħalef li ma jargax; għax qiegħ qalbu ma kienx imħassar.

G. V.

HMURA W DEHEB

Mis-sħab tad-deheb li jirgħa f'wiçç is-sema
—is-sħab bil-ward imtektek, ward ta' ħimura—
f'baħar mixgħul sultan in-nhar jissaffel
f'sakra ta' ferħ, xewqan li jerga' lura.

F'gibda ta' mħabba s-sbul waħda lill-oħra
—is-sbul tad-deheb bħall-kwiekeb gegwegija
igħannqu fil-għanja; f'tarf il-għalqa jsawwab
kusu l-peprin ta' ħimura bellusija.

Imtaqqla d-dielja sserrah fuq il-frieket,
sofor u ħomor igħaxxqu dawk l-għenieqed;
u wiçç ħamrani taħt kappell tat-tiben
ta' tifla tgħasses, donnu msaħħar, rieqed....

A. BUTTIGIEG

BOGħOD U BGħID.

Aktarx li l-kittieba kollha jħawwdu u jibdlu dawn iż-żewġ kelmiet u jgħidu l-waħda meta jmisshom igħidu l-oħra. Dan hu nuqqas li jaħtieġ li jissewwa. *Bogħod* huwa nom tal-għamla ta' *toqol*, *kobor*; *bgħid* huwa aġġettiv tal-għamla ta' *tqil*, *kbir*. Nistgħu ngħidu *toqol* flok *tqil* u *kobor* flok *kbir*? Daqshekk ieħor ma nistgħux ngħidu *bogħod* flok *bgħid*. Għalhekk ħażin min jikteb: *Kemm hu bogħod minn hawn ir-raħal tiegħek?* *Mħux bogħod aktar minn nofs siegħa mixi*. Għandu jikteb: *Kemm hu bgħid....Mħux bgħid....* Ħażin ukoll min jikteb: *Kemm hi bogħod il-belt?* Għandu jikteb: *Kemm hi bgħid l-belt?* Nidraw mela nagħżlu waħda mill-oħra, jekk irridu niktbu bir-reqqa.

TAGHRIF

IL-KONKORS

—Infakkru l-ħbieb tagħna fil-Konkors ta' kitba Maltija li jsir dis-sena bħas-snin l-oħra. Iz-żmien għal min irid jibgħat xi kitba jagħlaq l-aħħar ta' Awissu. Kullhadd jikteb fuqie x irid proża jew poeżija. Inqisu fuq kollox ortografija tajba. Il-kitba tinbagħat lis-Segretarju tal-Għaqda c/o The Empire Press. Lir-rebbeħin natuhom xhieda ta' tiffhir.

—Is-Sinjorini Mary Caruana B.Sc. u Ondina Tayar, imseħbin fil-Għaqda tagħna, spiċċaw l-istudi tagħhom u ħadu d-diploma ta' spizjari.

—Nizzuħajr lis-sur Fons Galea tal-Annali tal-Propaganda tal-Fidi Nru. 77 li bagħtilna.

—Lil dawk li qegħdin jixtru l-Kotba Mqaddsa mfissrin bil-Malti minn P. P. Saydon u li jixtiequ jafu jekk dawn il-kotba humiex sa jibqgħu joħorġu, natuhom l-aħħar tajba li sa ffit xhur oħra joħroġ ktieb ieħor li jkun jismu **IL-KOTBA TA' SAMWEL** jigi fieri l-ewwel u t-tieni ktieb ta' Samwel magħqudin fi ktieb wieħed. Dan il-ktieb jigi wara l-ktieb tal-Imħallfin li ħareġ f'Ottubru tas-sena l-oħra.

—Infakkru l-imseħbin li għadhom lura fil-ħlas biex ma jiddawwru aktar ma jibagħitluna li għandhom jatu. Jekk iridu, jistgħu jħallsu bil-bolli

ABBONAMENT

6d. kull sitt xhur
1s. kull sena
Kopja wahda sold
Ghal barra minn
Malta id-doppju.